

**राज्यपाल ने प्रोटेम स्पीकर को शपथ ग्रहण करायी**  
**कार्यक्रम में मुख्यमंत्री आदित्य नाथ योगी भी रहे उपस्थित**

लखनऊ: 27 मार्च, 2017

उत्तर प्रदेश के राज्यपाल श्री राम नाईक ने आज राजभवन में विधान सभा सदस्य श्री फतेह बहादुर को विधान सभा के कार्यवाहक अध्यक्ष (प्रोटेम स्पीकर) पद की तथा नई विधान सभा के नव निर्वाचित सदस्यों को सदन में शपथ दिलाने हेतु नामित विधान सभा सदस्य (1) श्री दुर्गा प्रसाद यादव, (2) श्री राम पाल वर्मा, (3) श्री फागू चौहान, एवं (4) श्री रामवीर उपाध्याय को शपथ ग्रहण करायी। श्री फतेह बहादुर ने प्रोटेम स्पीकर पद की शपथ संस्कृत में ली। इस अवसर पर मुख्यमंत्री श्री आदित्य नाथ योगी, संसदीय कार्यमंत्री श्री सुरेश खन्ना, विधान सभा अध्यक्ष श्री माता प्रसाद पाण्डेय भी उपस्थित थे। शपथ ग्रहण कार्यक्रम का संचालन प्रमुख सचिव विधान सभा श्री प्रदीप दुबे ने किया। उल्लेखनीय है कि विधान सभा के वर्तमान अध्यक्ष श्री माता प्रसाद पाण्डेय नई विधान सभा के प्रथम अधिवेशन के पहले तक अध्यक्ष पद पर बने रहेंगे। नई विधान सभा के प्रथम अधिवेशन में अध्यक्षता करने के लिए और जब तक नई विधान सभा द्वारा नये अध्यक्ष का निर्वाचन न कर लिया जाय, विधान सभा के अध्यक्ष के पद के कर्तव्यों का निर्वहन करने के लिये संविधान के अनुच्छेद-180(1) के अनुसार राज्यपाल द्वारा कार्यवाहक अध्यक्ष (प्रोटेम स्पीकर) की नियुक्ति की जाती है। नव निर्वाचित सदस्यों को सदन में स्थान ग्रहण करने से पूर्व संविधान के अनुच्छेद-188 के प्राविधान के अनुसार राज्यपाल या उनके द्वारा इस निमित्त नियुक्त किसी व्यक्ति के समक्ष शपथ लेना आवश्यक होता है।

राज्यपाल ने गत 22 मार्च को मुख्यमंत्री के प्रस्ताव पर श्री फतेह बहादुर को विधान सभा का कार्यवाहक अध्यक्ष (प्रोटेम स्पीकर) नियुक्त किया था तथा उपरोक्त चार सदस्यों को नव निर्वाचित सदस्यों को सदन में शपथ दिलाने हेतु नामित किया था।

-----

अंजुम/ललित/राजभवन (108/38)





